

یوہ آکاشوانی جموں ہے، محمد اکرم تیں خبر سُنو۔

CM DEPUTATIONS

وزیر اعلیٰ عمر عبداللہ نے جمعرات نانہہ کہیو ہے کہ سماج گا بکھ بکھ طبقات گا حقیقی خدشات نانہہ ترجیحی بُنیاداں ور دور کیو جے غو۔ تے جامع ترقی واسطے حکومت گا عزم گو اعدو کیو اُن نے یاه یقین دہانی جموں مانہہ کنیں عوامی تے تجارتی وفود نال ملاقاتاں غے دوران دتی ہے۔ اس دوران جموں چیمبر آف کامرس اینڈ انڈسٹری گا ایک وفود نے تجارتی معاملات ور تبادلہ خیال کرتا واں مزید سازگار کاروباری ماحول غی ضرورت ور زور دتو ہے۔ اُنہاں نے مقامی بازار ور دربار بدل گا مثبت اثرات نانہہ اُجاگر کرتا واں اُس غی بحالی نانہہ وی سہرايو۔ اس دوران پیر پنجال ویلفیر اینڈ ڈیولپمنٹ ٹرسٹ جس غی قیادت ویویک ورما کر رہیا تھا نے وی سیاحت صحت غی دیکھ بھال تعلیم تے سرحدی نوجواناں واسطے روزگار ور تشویش غو اظہار کیو۔ وزیر اعلیٰ نے یقین دوايو کہ ان خدشات نانہہ ترجیحی بُنیاداں ور دور کیو جے غو۔

Dy CM ACC SITE

نائب وزیر اعلیٰ سریندر کمار چودھری نے کگھوٹی رام نگر جائے حادثہ گا تفصیلی جائیزہ غے بعد اُت ایلائمنٹ تعمیر کرن ور زور دتو۔ ادھمپور رام نگر مانہہ حالیہ بس حادثہ مانہہ جاناں گا نقصان ور گہرہ دکھ غو اظہار کرتا واں نائب وزیر اعلیٰ نے فوری طور ور حفاظتی ایلائمنٹ تے 13 کلو میٹر طویل ادھمپور رام نگر عبائی مانہہ پکی حفاظتی دیوار غی ضرورت ور زور دتو۔ پُلان سڑکاں تے پی ڈبلیو ڈی ڈاک بنگلہ گا معائنہ غے دوران اُنہاں نے معیاری کم تے بروقت تکمیل ور زور دتو۔ اُنہاں نے اس دوران غیر قانونی کان کنی تے غیر معیاری تعمیرات غے خلاف سخت کارروائی کرن بارے کیو۔ نائب وزیر اعلیٰ نے کہیو ہے کہ حکومت محفوظ بُنیادی ڈھانچہ گا فروغ واسطے وعدہ بند ہے۔

MOCK DRILLS

ادھمپور، ٹوڈھ تے سامبہ ضلع مانہہ تیاری اقدامات گا ایک حصہ گا طور ور شہری دفاع غی فرضی مشق، فضائی حملہ غی جانچ، تے بلیک آؤٹ گو انعقاد کیو جے غو۔ یاه مشق اج کی جے غی، انتظامیہ نے اج عوام مانہہ بیداری انتظامات تے بین محکمہ تال میل غی ضرورت ور زور دتو ہے۔ تانجے فرضی مشق آسانی نال انعقاد کیو جاسکے۔ محکماں نانہہ یوہ وی کہیو گیو ہے کہ اعلیٰ حُکام نانہہ کارروائی رپوٹ دیں۔ رہائشاں نانہہ مشورو دتو گیو ہے کہ وے اس دوران پُر سکون رہیں تے سرکاری ہدایات ور عمل کریں۔ اس طرح غی فرجی مشق کشتواڑ رامین تے کٹھوعہ مانہہ کل کی گئی تھی۔

PANCHAYATI RAJ DAY

اج ملک بھر مانہہ پنچائتی راج تہاڑو منایو جارہیو ہے۔ یوہ دن ہر سال 24 اپریل نانہہ وزارت پنچائتی راج غی جانب تیں منایو جے۔ یوہ دن آئین ہند مانہہ 1992 غا 73 ویں ترمیمی قانون غا 1993 مانہہ نافذ ہون غی یاد مانہہ منایو جے۔ اس دن مقامی خود حکمرانی تے جمہوری نظام نانہہ مضبوط بنان غی اہمیت نانہہ اُجاگر کیو جے۔ اسے دوران، آکاشوانی جموں گو علاقائی یونٹ اج 40 منتاں گو ایک خصوصی مباحثہ ور پروگرام منعقد کرے غو۔ اس خصوصی نشریات گو موضوع، وکست بھارت 2047 واسطے وکست پنچائیت کی تعمیر خاطر ترقیاتی اہداف وین گا۔ اس خصوصی نشریات مانہہ محکمہ دیہی ترقی تے پنچائتی راج غا ایڈیشنل سیکرٹری وسیم راجہ مہارا مہمان وین گا۔ جہیڑا کہ جموں کشمیر سرکار گا پروگرام تے مزکورہ موضوع ور اپنی بصیرت تے ماہرانہ خیالات گو اظہار کریں گا۔ پروگرام غی میزبانی مہاری اینکر شروتی کھجوریہ کریں گی۔

INTL FILM FESTIVAL

جموں کشمیر حکومت نے ایک بڑا بین العوامی فلم فیسٹیول غا انعقاد بارے ایک منصوبہ تیار کیو ہے، تانجے فلم، ثقافت تے سیاحت نانہہ فروغ دتو جاسکے۔ یوہ فیصلو چیف سیکرٹری اٹل ڈلو غی صدارت مانہہ ہون آلی ایک اعلیٰ سطحی میٹنگ مانہہ لیو گیو۔ تیاریاں غی نگرانی واسطے ایک خصوصی کمیٹی بنائی جے غی تے بہتر انتظام واسطے ایک پیشہ ور ایجنسی غی خدمات وی حاصل کی جئیں گی۔ یوہ میلو امرناتھ یاترا تیں بعد منعقد کرن غو منصوبہ ہے تے بے پروگرام پہلگام، گلمرگ تے بھدرواہ جیسا خوبصورت مقامات ور وین گا، جس سنگ فلمی

سیاحت نانہہ فروغ لیے غو۔ یوہ قدم جموں کشمیر نانہہ فلمی تے ثقافتی سرگرمیاں غو ایک اہم مرکز بنان در ایک بڑی پیش رفت ہے۔

JKBOSE RE-EVALUATION

جموں کشمیر بورڈ آف سکول ایجوکیشن نے 10 ویں تے 12 ویں جماعت غا سالانہ امتحانات 2026 شمیر زون جموں ڈویژن واسطے ری ایویلیویشن تے جوابی کاپی غی نقل حاصل کرن غی تاریخاں گو اعلان کیو ہے۔ اطلاع غے مطابق، طلبہ 27 اپریل تیں آن لائن درخواست دے سکیں گا۔ جوابی کاپی حاصل کرن غی آخری تاریخ 6 مئی ہے، جد کہ ری ایویلیویشن فارم جمع کرن غی آخری تاریخ 10 مئی 2026 مقرر کی گئی ہے۔ طلبہ نانہہ مشورو دتو کیو ہے کہ وہ مقررہ تاریخاں غو خیال رکھیں تے مکمل معلومات واسطے سرکاری اطلاع مانہہ غور سنگ پڑھیں۔

WEATHER

محکمہ موسمیات نے اپریل غا آخر توڑی رُک رُک ہلکی بوندہ باندی تے گرج چمک غے نال بارش غی پیش گوئی کی ہے۔ اج 25 اپریل تے پھر 28 اپریل نانہہ بکھ بکھ جگہاں ور گرج چمک غے نال بارش غا امکان ہیں، جد کہ تہاڑی تے شام غے وقت تیز ہوا چلن سکے۔ محکمہ نے کساناں نانہہ مشورو دتو ہے کہ وہ اج تے 25 اپریل نانہہ موسم غی خرابی غے پیش نظر اپنا کم نانہہ روک دیں۔ آن آلا دنناں مانہہ تیز ہوا چلن غو وی خدشو ظاہر کیو گیو ہے۔ اس واسطے احتیاط برتن غی ہدایت دتی گئی ہے۔

NEWS READ BY MOHD AKRAM
NEWS EDITOR ABHILASHA SHARMA
DEO NUSRAT
SKILLED RAJAT
TECH ASST QUDRAT